

# మృత్యుంజయుడు

కె. సభా

బుంగల గుంట స్థానిక పత్రిక 'టాంటాం' లో ఒక అతి విచిత్రమైన వార్త ప్రచురించబడింది. అందులో ఇలా ఉంది.

“పోయిన ప్రాణం వచ్చిన వైనం.

బుంగలగుంట, జూలై 10: బుంగలగుంట స్థానిక వైద్యశాలలో ఒక మహాద్భుతం జరిగింది. శిరాకుల శివయ్య అనే రోగి ఉబ్బసం వ్యాధితో బాధపడుతూ వారం రోజులక్రితం స్థానికాస్పత్రిలో చికిత్స నిమిత్తం చేరాడు. అతనికి నల్లవ వార్డులో ఐదో నెంబరు మంచం కింద ఒకటిం ముప్పావు అడుగు సీరిచాప ప్రత్యేకించబడింది.

అతడు ఆస్పత్రిలో అడుగు పెట్టిన మరునాడు స్పృహ లేకుండా పోయింది. మూడవరోజు రాత్రి తొమ్మిది గంటల నలభైమూడు నిమిషాలకు అతని ప్రాణవాయువులు అనంతాకాశంలో విలీనమై పోగా గదిలో ఆ భౌతిక కాయం భద్రపరచబడింది.

అదే రాత్రి మూడు నలభైకి శిరాకుల శివయ్య పునర్జీవుడయ్యాడు.”

ఈ వార్త ఆధారంగా చేసుకొని టాంటాం పత్రిక ప్రచురించిన సంపాదకీయంలో మరవరాని విషయాలున్నవి. పూర్తి పాఠంలోని ప్రధానాంశముల క్లుప్తీకరణ ఇది:

“ప్రపంచ చరిత్రలోనే బుంగలగుంట స్థానిక వైద్యశాల ప్రముఖాతి ప్రముఖమైన స్థానాన్ని ఆక్రమించుకొన్నది. రోగులనే బాగుచేయలేక నానా యాతనలు పడుతున్న ఈ రోజులలో చనిపోయిన వారిని బ్రతికించేటంతటి అభ్యుదయ ప్రగతిని సాధించిన స్థానిక వైద్యాలయాధికారులను, సిబ్బందిని అభినందిస్తున్నాము. అత్యంతశ్రమకరము, అద్భుతావహము, అనందప్రదము అయిన ఈ వార్త యావద్భారతదేశాన్నే కాదు, నిఖిల ప్రపంచాన్ని స్తంభింపజేస్తున్నది. ఆధునిక వైద్యశాస్త్రంలో అంతిమ ధ్యేయాన్ని చేరుకొన్న స్థానిక వైద్యాలయ నిర్వాహకుల కివే మా జోహార్లు! అమందానంద కందళిత హృదయారవిందముల మకరందములతో మా కృతజ్ఞతాంజలులు.”

బుంగలగుంటలో ఏ మూల చూచినా ప్రజలు గుంపులు గుంపులుగా చేరి ఇదే విషయాన్ని చర్చించు కొంటున్నారు. టాంటాం పత్రికలో ప్రచురించిన ఈ వార్త వాయువేగ మనోవేగాలతో సి.ఐ.డి. ఇన్స్పెక్టర్ బీరప్ప చెవిలో పడింది.

బీరప్ప చాలా మంచివాడు. ఎప్పటికప్పుడు ఏదో ఒక వార్త ప్రభుత్వానికి అందిస్తూ తన నిత్య జీవితాన్ని అత్యంత ప్రశాంతంగా గడుపుకొంటున్నాడు.

మనిషి చావడం నిజం కావచ్చు. అందులో ఆశ్చర్య పడవలసిన అవసరం లేదు. పై పెచ్చు బుంగలగుంట ఆస్పత్రిలో అడుగుపెట్టిన వారు ప్రాణాలతో బయటికి రావడం చాల అరుదు. అదృష్టవశాత్తు వచ్చినా అరు మాసాలకంటే ఎక్కువకాలం బ్రతకడం అసంభవం. అలాంటి ఆస్పత్రిలోని వైద్యులు చచ్చినవారిని బ్రతికించారంటే ఎంత గొప్ప విషయం!

ఆ మధ్య బుంగలగుంట ఆస్పత్రిలో ఎన్నో అక్రమాలు జరుగుతున్నందువల్ల ఒక్కసారి పరిశీలించి సమగ్రమైన రిపోర్టు పంపమని పై అధికారుల నుండి తాఫీదు అందినపుడు తానెంతో జాగ్రత్తగా పరిశోధన చేశాడు.

ఆస్పత్రిలోని ప్రతి వార్డు తనిఖీచేశాడు. రాత్రి 8 గంటలకు తలపాగా చుట్టుకొని చిరిగిన చొక్కా వేసుకొని, ఒక సత్తుచెంబు చేత్తో పట్టుకొని సింహద్వారంలో ప్రవేశించబోతుంటే కాపలావాడు నిలదీసి అడిగాడు. ఎంత బ్రతిమాలుకొన్నా పావలాకాసు ముడుపు చెల్లించుకొన్నాకనే లోనికి పోనిచ్చాడు. ఆ వెనక ఆయన చూచిన దృశ్యము లత్యంత మనోహరములైనవి. ప్రతి దృశ్యాన్ని గుర్తించుకోవడానికి పెన్సిల్ తీసుకొన్నాడు కానీ ఆ మధురక్షణలలో తన్నుతానే మరిచిపోయాడు.

ఆ వేపచెట్టు క్రీనీడలో రాతి బండమీద రెండు మానవాకారాలు కనిపించాయి. ఒకటి స్త్రీ ఆకారమని, రెండవది పురుషాకారమని ఒకటి రెండు క్షణాలలోనే ఆయన గుర్తించగలిగాడు.

“ఇక్కడే ఉండు రెండే నిమిషాల్లో వచ్చేస్తాను.”

“ఏం? .... ఏం?”

“ఆ స్పెషల్ వార్డులో ఉండే అమ్మాయికి మందివ్వాలి.”

“ఊ! హూ!....”

“ఇచ్చి వస్తానన్నాగా?”

“ఫరవాలేదులే. మళ్ళీ ఇవ్వచ్చు.”

“నువ్వెప్పుడూ ఇంతే.”

“నువ్వు అంతే.”

ఈ మాటల్ని అస్పష్టంగా విన్న బీరప్ప ‘వీళ్లెప్పుడూ ఇంతేనేమో’ అనుకుంటూ పక్కకి తప్పుకొని ముందుకు నడిచాడు.

పిల్లల వార్డులో నుండి ఎవరో పసిపాప ఒకటే రోదన చేస్తూంది. బహుశా ఆ పాప ఈ ప్రపంచంలోని పాపాలకు నిష్కృతే లేదా అంటూ ఏడుస్తున్నట్లు తోచింది బీరప్పకు.

బీరప్ప మరో రెండడుగులు ముందుకు వేశాడు. అక్కడో ఆకారం ఇంకో వికృతాకారంతో చేతులు కలిపి ముందుకు పోతున్నది.

‘ఇది క్రీడాస్థలమా! నాటకరంగమా! నృత్యవేదికా! మృత్యులోకమా! ఏది సత్యం?’ అనుమానంలో పడ్డాడు బీరప్ప. అడుగులో అడుగు వేస్తూ అలాగే వెంబడించాడు.

“నేను వచ్చి అరగంట అయింది. నాలుగు మార్లు కిటికీలో కనిపించినా నువ్వు బయటకి రాకుంటే ఏమర్థం?”

“అవునవును. అంతా అబద్ధం. ఆ ముసలాడికి రెండు మాత్రలిచ్చి వచ్చేలోగా కొంపలంటుకు పోయినట్లు అరుస్తావేం?”

కసురుకొన్నట్లుందా స్త్రీ కంఠం.

బీరప్పకు మతి పోయినట్లుంది. ఆ అవరణలో ప్రతి చెట్టుకింద ఒక్కో జంట కనిపించింది. చిలకా గోరువంకల్లా వారు సలుపుతున్న ప్రణయ క్రీడల్ని, ఆ క్రీడల్లో ప్రదర్శితమవుతున్న వివిధ భంగిమల్ని తిలకించినపుడు బీరప్పకు నిజంగానే మతి పోయింది. బహుశా ఆస్పత్రికంటూ బయలుదేరి ఏ విలాస లోకంలోనో అడుగుపెట్టానేమో అనే అనుమానం వేసింది.

ఒక్కసారి నాలుగు దిక్కులా కలయజూచాడు. సందేహం లేదు. అది బుంగలగుంట ఆస్పత్రే.

అవునవును.

అక్షరాలా సత్యం.

“ఇదే బుంగలగుంట ఆస్పత్రో! బుంగలగుంట ఆస్పత్రో! . . . .” అంటూ గట్టిగా శక్తికొద్దీ ఓంఢ్రుపెడుతూ సాక్ష్యం ఇచ్చింది ఒక గాడిద.

ఆస్పత్రికి నాలుగువైపులా గోడలు శిథిలమై ప్రాచీన చరిత్రలోని పురాతన కట్టడాలను స్మృతికి తెచ్చే ఆ ప్రాంగణంలో గాడిదలు స్థిరంగా ఉండడానికి ప్రత్యేకమైన వసతులు ఏర్పాటు చేయబడి ఉన్నవి.

బీరప్ప పగటివేళల్లో అనేకమార్లు, ఆస్పత్రి చూచాడు. రాత్రిపూట ఉన్నంత రద్దీగా, అష్టాదశకరంగా, అనంద ప్రదంగా పగలు కనిపించక పోవడంలో గొప్ప రహస్యం ఉన్నట్లు ఆయన కొక వదలడానికి వీలుకాని అనుమానం పుట్టిపోయింది.

ఎంత మంచివాడైనా బీరప్ప రంధ్రాన్వేషకుడు. అపరాధ పరిశోధకుడు. జాతికీ, నీతికీ చిలుమో చీడో పట్టినప్పుడు అది ఎక్కడ పుట్టిందో కనిపెట్టగల ఘటికుడు.

ఆస్పత్రి పడమటి ద్వారంలో వచ్చే పోయే జనాల సంఖ్య మితంగా ఉన్నా ఊరి కావలి గేటులో ఎవరైనా సరే ఎందుకు వస్తారనే అనుమానం కలిగింది చెట్టంత మనిషి బీరప్పకు.

అతడు మెల్లిగా ఆవైపు దారితీశాడు. గేటులో నెత్తిపై పెద్ద పెట్టెతో బయటికి వెడుతున్న ఓ వ్యక్తి కంటబడ్డాడు.

“ఏయ్, ఎవరక్కడ?” ఆ వ్యక్తే పలకరించాడు బీరప్పను.

“మావాళ్లున్నారు, బాబూ” అన్నాడు బీరప్ప నాటకంలో దీనుడి స్వరాన్ని వ్యక్తంచేస్తూ.

“సరే పో. ఈ పక్కకి వస్తే పోలీసులుంటారు” అంటూ ఆ వ్యక్తి గేటు దాటుకొన్నాడు.

బీరప్ప అతని నీడను పసిగడుతూ అతి మృదువుగా నడిచిపోతున్నాడు.

దక్షిణపు దెసలో దేవాలయం ధ్వజస్తంభంలోని గంటలు మానవత్వం పతనావస్థను సంఖ్యరూపంలో సూచిస్తూ గణగణలాడుతున్నవి.

అతనికి ఎదురుగా ఒక పెట్టె వెడుతూనే ఉన్నది.

బీరప్ప అనుకరిస్తూనే ఉన్నాడు.

డండం పేట దాటుకొని బజారులో వెడుతున్నది పెట్టె. బీరప్పకూడా వెంబడిస్తున్నాడు.

ఒక పెద్ద మేడముందు పెట్టె అగిన మరుక్షణంలోనే ఇద్దరు కుర్రాళ్లు ఆ పెట్టెను లోపలికి పట్టుకువెళ్లారు.

అది కుంకుం మెడికల్ స్టోర్స్. గుమ్మడికాయలంతేసి అక్షరాలు విద్యుద్దీపాల కాంతిలో నాగరక ప్రపంచాన్ని సవాల్ చేస్తున్నవి. సంపాదించడానికి చేతకాని వాళ్లని వెక్కిరిస్తున్నవి. బీరప్పను మాత్రం ఆ అక్షరములు “ఇదేం కొత్త కాదుగా! ఏళ్లతరబడి సాగుతున్న నిరంతరమైన వ్యాపారం. ఇందులో ఆశ్చర్యమేముంది? వెళ్లు!” అంటూ నిశితంగా చూచాయి.

‘ఈ ఉద్యోగమే పాడు ఉద్యోగం’ అనుకొన్నాడు బీరప్ప.

ఎన్నో పాపాలను ఈ పాపిష్టి కళ్లతో చూడవలసి వస్తున్నది. చావు బ్రతుకులతో రోగులు చస్తూంటే చెట్లకింద రొమాన్సు!

దేశంలో అయ్యే ఉత్పత్తి చాలక మందులకోసం అన్యదేశాలను ఆశ్రయిస్తూంటే, ఉన్న మందులన్నీ పెరటిదారిలో పయనించి బజారులోని మందుల షాపుల్లో ప్రత్యక్షమవుతున్నాయి!

‘అస లీ ఉద్యోగానికే తిలోదకాలు వదిలి పెడదామా!’ అనుకొన్నాడు బీరప్ప.

అది సాధ్యమయ్యే పని కాదు. ఇరవైఏళ్ల సర్వీసు ఇట్టే గంగలో కలిసిపోతుంది. అయితే ఈ పాపాల పట్టినంతా చిత్రగుప్తునిలా చిట్టా కెక్కించినంత మాత్రంలో కలిగే ప్రయోజనం?

అతనికి నిజంగానే విసుగు పుట్టింది. ముందు రోజుల్లో తానేదైనా రిపోర్టుచేసినా, లేక తన పరిశోధనాంశాలను పంపించినా క్షణాలమీద ఏదో చర్య కనిపించేది. ఇప్పుడట్లా లేదే!

రొమాన్సు, బ్లాక్ మార్కెట్టులకు వైద్యాలయం ప్రధానకేంద్రమని తాను వ్రాస్తే మాత్రం పట్టించుకొనేవా రుండాలిగా!

అయిన కుంకుం మెడికల్ స్టోరు నుండి మళ్లీ ఆస్పత్రికి వెళ్లాలనుకొన్నాడు. కానీ ఎందుకో ముందడుగు వేయలేకపోయాడు.

రాత్రి ఎనిమిదిగంటలపుడే అక్కడి వాతావరణం అల్లా ఉంటే, పదిగంటలు దాటగానే ఎట్లా ఉంటుందో ఏమో చూడాలనిపించింది. అపరాధ పరిశోధకుల స్వభావం అలాంటిది. ఈ రాత్రి జాగరణ చేసి అయినా సరే ఈ పన్నెండుగంటల కార్యక్రమ సరళిని ఒక నివేదికగా రూపొందించాలనిపించింది.

ఈమారు అతడు ఉత్తర దిశ ద్వారంలో ప్రవేశించాడు. అక్కడే ఆఫీస్ గది. ఆ వసారాలో ఒక చిన్న టేబిల్, రెండు కుర్చీలు.

అమె అందిస్తున్నది.

అతడు తాగుతున్నాడు.

అతడు రోగి కాదు.

అతడు తాగుతున్నది మందు కాదు.

అతడు డాక్టర్!

తాగుతున్నది మద్యం అన్న విషయం అతని కదలికలే తెలుపుతున్నవి. అంతేకాదు, ఆ ఆసవం సువాసనలను అన్నిట సమవర్తి అయిన వాయుదేవుడు వీలైనంత దూరానికి అందచేస్తున్నాడు. గాలిదేవుడికి మంచిచెడ్డలు తెలియవు. మద్యనిషేధం అమలులో ఉన్న బుంగలగుంట ప్రాంతంలో మద్యాన్ని సేవించే మహనీయుల గుట్టుమట్టులు ఇట్లా బహిరంగం చేయడం క్రమార్థం కాదు.

బీరప్ప హడిలిపోయాడు. పొరబాటున ఉదయం వరకు అక్కడే ఉండాలని నిశ్చయించుకోవడం గొప్ప పొరబాటుగా తోచిందతనికి. చూడరాని దృశ్యాలను చూడడానికీ, వినరాని మాటలను వినడానికీ బ్రహ్మదేవుడీ వర్గాన్ని సృష్టించినట్లు తోచిందతనికి.

‘అప్పుడే అలిసిపోతే ఎట్లా? ఇక్కడ చూడవలసిన మహాద్భుతా లింకా ఉన్నవి’ అన్నట్లు ఒక జంట తన్ను నిర్లక్ష్యంగా దూసుకుపోయింది. బీరప్ప ఆకస్మాత్తుగా ఆవైపు దృష్టిని మరల్చడంతోపాటు అడుగు మీద అడుగు వేసుకుంటూ వెంబడించాడు.

ఆ దారి సరాసరి పురుళ్ల వార్డుకు చేర్చింది. అక్కడ వసారాలో పెద్ద చాప పరిచిఉంది. ఆ చాప మీద అయిదారుగురు కూర్చున్నారు. వారిలో ఇద్దరు మగవాళ్లు కూడా ఉన్నారు. పేకాట మంచి రసకందాయంలో ఉంది.

‘ఓరి భగవంతుడా! ఏమిటీ విపరీతం!’

బీరప్ప దిగాలుపడి నిలిచిపోయాడు.

అడవాళ్లు ప్రసవించేవార్డులో మగళ్లతో చీట్ల పేకలాడుతున్నారు. వారికి బ్యాక్ గ్రౌండ్ మ్యూజిక్ లా లోపల నుండి పురిటి పాపల ఏడ్పులు వినిపిస్తున్నాయి.

కెటిల్ లో టీ.

టిన్ లో సిగరెట్లు.

ఒక్క సినిమాల్లో తప్ప స్వయంగా అడవాళ్లు సిగరెట్లు కల్పడం అదే చూడడం మొదలు బీరప్పకు. ఉన్నట్టుండి పెద్ద మూలుగు ..... రోదన.... వినిపించగానే పాపం, బీరప్ప గడగడలాడిపోయాడు. క్షణకాలంలో తమాయించుకొని అట్టే నిలబడ్డాడు. ‘బహుశా మహాతల్లి ఎవరో ప్రసవవేదన పడుతుంటుందేమో!’ అనుకొన్నాడు.

అవును, ఆమె ఎవరో ప్రసవవేదన పడుతున్నది.

“రామ్మా! నా తల్లీ! దండాలమ్మా!”

ఆ పేషెంటు తాలూకు ముసలావిడ గొంతుక అతి దీనంగా వినిపిస్తోంది. ఆ లోపలి నుండి పురిటి నొప్పుల ఘోషలు. ఈ వెలుపల పకపకలు, వికవికలు.

బీరప్ప రొద్రావేశంతో ఊగిపోయాడు. అయినా తనేం చెయ్యగలడు? అది సమయం కాదు. అసలు తన ధర్మం ఏం జరుగుతున్నదో తెలుసుకోవడం వరకే.

ఇట్లారెండుమూడు నిమిషాలు గడుస్తూండగానే పెద్ద పోలికేక వినిపించింది. ముసలిగొంతు బావురుమన్నది.

పేకాట సాగుతూనే ఉన్నది. సిగరెట్లు కాలుతూనే ఉన్నవి. పెరటిదారిలో పెట్టెలు వెడుతూనే ఉన్నవి. దొరగారు తాగుతూనే ఉన్నారు.

ప్రతి చెట్టు కిందా మానవాకృతులను పోలిన క్రీనీడలు కౌగిలించుకొంటున్నవి; ముద్దిడుకొంటున్నవి. ప్రణయలీలా విలాస వీచికలలో పరవళ్లు వారే ఆ ప్రకృతిలో రోగుల ఆక్రందనాలు మైనస్ బ్యాలెన్సులో పడిపోయినవి.

ఇట్లా ఎంతకాలం గడపాలి? అప్పుడే పన్నెండు కొట్టింది. బీరప్పకు నిద్ర రాలేదు. కానీ

హృదయం ఆవేదనతో దహించుకొని పోతున్నది. తా నీ రాత్రి ఒక మహాద్భుతమైన అపవిత్ర కేంద్రాన్ని దర్శించాడు. అందులో తాను తిలకించిన ప్రతి దృశ్యమూ అద్భుతావహమైనది. తన కళ్ల ముందు కనిపించిన ప్రతి పాత్రా విద్యావంతమైనది; సంస్కృతికి, నాగరికతకు, సభ్యతకు ఆలవాలమైనది.

ఇలాంటి ఘోర దృశ్యాల నన్నిటిని గ్రంథంలో ఎక్కించి, ఆ కట్టల నన్నింటిని గుట్టలు గుట్టలుగా పేర్చడమే తన ఉద్యోగ ధర్మం. ఇలాంటివి కనిపెట్టి నందుకు పూర్వకాలంలో బహుమానాలుండేవి. ఈ కాలం మాట చెప్పనెందుకు?

ఉదయం వరకు ఆ వాతావరణంలో గడిపి ఆ మరునాడు వందా డెబ్బై అరు పేజీల నోట్సు వ్రాసి ఆ రిపోర్టు అంతా పైకి పంపాడు బీరప్ప.

సూర్యుడు తూర్పున ఉదయిస్తున్నాడు.

అంతకంటే నియమంతో మందులు ఆస్పత్రికి సరఫరా చేయబడుతున్నవి.

కానీ ఆ మందులలో నూటికి ఎనభైవంతులు మార్కెట్టులోని మందులషాపుల్లో ప్రత్యక్షమౌతున్నవి. అదే వరసన అన్నీ యథాతథంగా సాగుతున్నవి.

ఈ స్థితిలో ఉన్న ఆ ఆస్పత్రిలో చచ్చిన మనిషిని బ్రతికించారంటే తాను నమ్మలేకపోయాడు.

ఈమారు పై నుండి ఏ తాఫీదు రాకపోయినా ఆ రహస్యాన్ని చేధించాలనే పట్టుదల తనలో కలగడం తనకే ఆశ్చర్యం వేసింది.

బస్ స్టాండులో ఉన్న ఒక కిల్లీకొట్టులో టాంట్లం పత్రిక అందుకొని నిశితంగా పరిశీలించాడు.

శిరాకుల శివయ్య పేరుందికానీ ఊరేదో తెలియదు. అసలా మనిషిని కలుసుకొంటేనేగానీ విషయం కనుక్కోవడం అత్యంత కష్టం. ఈ పరిశోధనలో పది రూపాయలు ఖర్చుఅయినా నిజం తెల్పుకోవాలని పించింది. లేకుంటే ఈ వార్త ఆధారంగా ఎన్నో ప్రమాదాలు జరగవచ్చు. బుంగలగుంట డాక్టరు గారిని అమాంతం అమెరికాకే అహ్వానించవచ్చు. లేదా అతనికో స్పెషల్ అవార్డు లభించనూ వచ్చు. ఇంతకూ ఆ డాక్టరుగారు ఆ రోగిని బ్రతికించిన తరువాత మద్యాన్ని సేవించాడా? లేక మద్యాన్ని సేవించిన వెనక బ్రతికించాడా? ఏదీకాక మద్యాన్ని ఒక్కొక్క ఔన్నే సేవిస్తూ ఆ రోగికి ఊపిరి పోశాడా? ఇదే మొట్టమొదట తేలవలిసిన విషయం.

ఎందుకంటే మద్యాన్ని సేవించిన వెనక రోగిని బ్రతికించి ఉంటే మద్యనిషేధాన్ని రద్దు చేసిపారెయ్యవచ్చు. రోగిని బ్రతికించిన వెనక మద్యాన్ని సేవించి ఉంటే మద్యనిషేధాన్ని ఇంకా అనేక నియమాలతో అమలులో ఉంచవచ్చు.

బీరప్ప మళ్లీ రెండవసారిగా బుంగలగుంట ఆస్పత్రికి పరిశోధనార్థం బయలుదేరాడు.

రికార్డు రూములో దొరికిన వివరాలను బట్టి శిరాకుల శివయ్య స్వగ్రామం ఈతాకులకోన. తండ్రిపేరు శిరాకుల జానయ్య. వయస్సు నలభై అయిదు.

ఈతాకులకోనకు బుంగలగుంటకు దూరం ఆరుమైళ్లు. ఆ రహదారిలో రోజుకు ఇరవై ట్రిప్పులు బస్సులున్నవి. బీరప్పకు ఆ దారిలో వెళ్లడం అంటే మహాకష్టం. బస్సులో కూచున్నవాడు గుఱ్ఱంమీద స్వారీచేస్తున్నట్టు భావించి అందుకనుగుణంగా పైకి క్రిందికి తన స్థూలకాయాన్ని

ఎగవేస్తూ దిగదీస్తూ ఉండాలి. కారణం ఏమంత పెద్దదికాదు. రోడ్డు మీద గజానికో గజం లోతు గుంతలున్నాయి. అంతే! ఆ బస్సులో ప్రసవానికని బుంగలగుంట అసుపత్రికి వచ్చే అబల లెందరో ఎక్కడో ఒకచోట ప్రసవించిన ఘట్టాలు కోకొల్లలు. ఆ డ్రైవర్లు - ఆ కండెక్టర్లు అతి దయార్థ హృదయులై నందున వారికి అక్కడి కక్కడే ఆ బస్సుల్లోనే పురిటి గదులు ఏర్పాటుచేసి ఎందరికీ ప్రాణదానం చేశారు.

ఆ దారిలో బీరప్ప ఈతాకులకోనకు వెళ్లక తప్పలేదు.

ఈతాకులకోనలో శిరాకుల శివయ్య అంత పెద్దగా చెప్పుకోదగ్గ రైతు కాకపోయినా నాలుగు ఎకరాల పంట పొలము, పన్నెండేకరాల ఈతతోపు ఉండటం వల్ల పచ్చగానే కాలం తోస్తున్నాడు.

‘అయన్ని ఎట్లా కలుసుకోవాలి?..... ఏమని ప్రశ్నించాలి?’ ఇత్యాది ఆలోచనలతో బీరప్ప శివయ్య ఇంటికి వెళ్లాడు. శివయ్య ఆ సమయానికి మిరపతోటకు నీరు కడుతున్నాడని తెలిసింది.

చచ్చిపోయిన మనిషి బ్రతికి సేద్యం చేస్తుంటే చూడాలనే కోరిక అందులోనూ అపరాధ పరిశోధనే జీవితంగా ఉన్నవాడికి ఎంత తీవ్రంగా ఉంటుందో విశదీకరించ నవసరంలేదు.

ఈతాకులకోనకు బయట నల్లరాళ్ల చెరువు దాటుకొంటే బుల్లోడితిప్ప సమీపంలో ఉంది శివయ్యపొలం. బీరప్ప వెళ్లిన సమయానికి సరిగ్గా శివయ్య ఏల్యమోడి పాదుకు నీరు కడుతున్నాడు. ప్రతి పంటలోను ఒకపాది ఏలినోడికి విడిచిపెట్టడం అనాది నుండీ ఆ ఇంటివారి సంప్రదాయం. ఆ వచ్చిన ఆదాయంతో ఏడాదికి ఒకసారి కొండకు యాత్ర జరిగి తీరవలసిందే. దేవుని కొండ ఎన్నివందల మైళ్లయినా వెళ్లక తప్పదు.

“మీకోసమే వచ్చాను. మీ దగ్గర పచ్చలగండి పరసలో పట్టుకువచ్చిన కోడెదూడలున్నాయని తెలిసివచ్చాను” అన్నాడు బీరప్ప గనిమమీద కూర్చుంటూ.

బీరప్పకు ఎక్కడెక్కడ ఎవరెవరితో ఎట్లెట్లా మాట్లాడాలో బాగా తెలుసు.

“ఉంటేమాత్రం ఇస్తామని ఎవరన్నారు?” అంటూ శివయ్య దగ్గిరికి వచ్చి కూర్చున్నాడు.

మనిషి దిట్టంగా గుండ్రాయిలా ఉన్నాడు. ప్రతి కండరమూ మెలిదిరిగి నిగనిగలాడుతున్నది. ముఖం గంభీరంగాను స్పష్టంగాను తేటగాను ఉంది. ఇంత ఆరోగ్యవంతుడికి ఉబ్బసం ఏమిటి?

అశ్చర్యమయింది బీరప్పకు. అయినా పూర్తి వివరాలు తెలుసుకోకముందు తానే నిర్ణయానికి రావడానికి వీలేదు.

“అబ్బే! మీరు అమధ్య బుంగలగుంట అసుపత్రికి వచ్చిన సందర్భంలో తెలిసింది మీవద్ద ఉన్నాయని” అంటూ నీళ్లు నమిలాడు బీరప్ప.

బుంగలగుంట అసుపత్రిపేరెత్తగానే శివయ్య ముఖంలో ఒక విచిత్రమైన నవ్వు వెలిగిపోయింది.

“ఎందుకండీ నవ్వుతారు? మీరు అదృష్టవంతులు కాకుంటే చచ్చిపోయి ఎట్లా బ్రతికారు?” బీరప్ప మెల్లిగా అసలు కథకు నాందీ ప్రస్తావన చేశాడు.

“నేను చచ్చిబ్రతికానో, లేక నన్నే వారు చంపి బ్రతికించారో మీకెట్లా తెలుసులెండి. అసలు చెప్పుకో రాదుగానీ అది ఆసుపత్రి కాదు” అన్నాడు శివయ్య.

“ ఏం జరిగిందంటారు?” అత్రంగా ప్రశ్నించాడు బీరప్ప.

“అసలు విషయం చెబితే కొంపలంటుకుంటాయి. ఏదో ఉద్యోగాలుండాలంటే ఇట్లా విషయాలు ఎక్కడిక్కడ మరిచిపోవడమే మంచిది” అన్నాడు శివయ్య నిర్లిప్తంగా.

ఈ మాటతో బీరపు హతాశుడై పోయాడు. తాను వచ్చిన పనికి ఆదిలోనే ఇట్లా విఘాతం ఎదురౌతుందని అతడు అనుకోలేదు.

“అంతేలేండి. ఎవరి ఖర్చుం వారిది. అయినా మీ విషయం బలే ఆశ్చర్యంగా ఉంటే ఉండబట్టలేక అడిగాను. మీకిప్పుడు ఉబ్బసం నయమైనట్టేనా?”

“ఉబ్బసమా? నాకా? ఎవరు చెప్పారు?”

“ఉబ్బసంతోనే మీరు ఆస్పత్రిలో చేరారని, ఆ వ్యాధి తిరగదోడి చచ్చిపోతే డాక్టర్లు బ్రతికించారనీ ఊరంతా అనుకుంటుంటే అడిగాను” అన్నాడు బీరపు.

“బాగుంది బాగుంది. ఉబ్బసం కాదయ్యా మహాప్రభో! ఉన్నట్టుండి కడుపునొప్పి వస్తే తట్టుకోలేక వెళ్లాను. వెడితే ఏం చేశారో తెలుసా? సరాసరి ఆ మంచంకింద పారేసి వెళ్లిపోయారు”

“ఆ . . . .”

“అలా నొప్పితో మూన్నాళ్లు బాధపడుతుంటే ఎవరో మహాతల్లి రెండు మాత్రలిచ్చి వీటిని మింగేసెయ్యే నిద్ర పడుతుందంటే, ఇంకా ఒకటిమ్మని తీసుకొని మూడూ మింగేశాను. అంతే ... సరిగ్గా మూడో జాములో మెలకువ వచ్చింది. లేచి తలుపు తట్టానో లేదో ఒకటే కేకలు ‘దయ్యం... దయ్యం... దయ్యం...’ అంటూ ఆస్పత్రి దద్దరిల్లేటట్లు ఒకటే గోల...”

“ఆ . . . .”

“ఇది మనలో మాట. ఎవరితోను చెప్పకేం. ఆ రాత్రి నేను మంచి నిద్రలో ఉంటే తీరా నేను చచ్చిపోయాను అనుకొన్నారట. వెంటనే నన్ను తీసుకొచ్చి ఆ పీనుగుల కొట్లో పారేశారు. నాకు ఆ పొడుగంటి మనిషి ఉన్నాడే ఎర్రగా తెల్లటోపి వేసుకొని అతడు చెప్పాడవన్నీ. . .”

బీరపు చిన్నగా నవ్వాడు. ఆ నవ్వులో ఉన్న విషాదాన్ని పసికట్టిన మేకపిల్లకు “వీళ్లు మనుషులు” అనే సత్యం గుర్తుకు వచ్చిందేమో ఉన్నట్టుండి అక్కడి నుండి “బే . . . బే . . .” అంటూ పారిపోయింది!

“బాగుందే కథ..... మళ్ళీ?” ఆసక్తితో ప్రశ్నించాడు బీరపు.

“నేనట్లా తలుపు బాదేస్తూంటే ‘శవాలగదిలో దయ్యంబాబో’ అంటూ ఆడా మగా అంతా ఏకమై అటూ ఇటూ పరుగులు తీశారట! చివరికి డాక్టరుగారు మేలుకొని అక్కడికి వచ్చి గుండె నిబ్బరం చేసుకొని తలుపు తీశాడు.

నన్ను మెల్లిగా నడిపించుకొని అక్కడో గదిలోకి తీసుకువెళ్లి అడిగితే, మూడు మాత్రలు మింగాననీ బాగా నిద్రపోయాననీ, అంతే తెలుసుననీ చెప్పాను. ఆయన ఎగాదిగా చూచి ‘ఈ రిజిస్టరులో నువ్వు చచ్చిపోయావని ఉంది. నువ్వు బ్రతకడం ఆశ్చర్యం’ అన్నాడు. ఆ ప్రక్కనే సన్నగా బక్కపలచగా ఉన్న ఆమె ‘ఇట్లా ఎన్నో జరిగాయి సార్. చచ్చిపోయి నరకలోకానికి వెడితే ఆ మనిషివి నువ్వు కాదనీ.... వేరేవాడనీ వెనక్కిపంపేసిన ఘట్టాలున్నాయిగా!’ అని అంటూ, నావైపు చూచి ‘నీకు యమదూతలు కనిపించారా?’ అని అన్నది. ఈ మాటలకు ఒళ్లు మండి ‘ఆ... చూస్తున్నాగా’ అన్నాను.”

“ఎక్స్‌లెంట్. బలే జవాబిచ్చావు!” అన్నాడు బీరప్ప.

ఆ మాట వినగానే శివయ్య మళ్ళీ ఆరంభించాడు.

“డాక్టరుగారు కోపంతో అటూ ఇటూ తిరుగుతూ పిడికిలి బిగించి వేళ్లు కొరికి నొసలు గుడ్డుకొన్నాడు!

నన్ను వీళ్లంతా దయ్యమనుకొంటున్నారనే అనుమానం మరీ బాగా ధ్రువపడడంతో అక్కడి నుండి పారిపోదామనుకొన్నాను.

డాక్టరుగారు ఆ రిజిస్టరులోని కాగితాన్ని పరాపరా చించి ముక్కలు చేసి పారేశారు.

‘యు గెటవుట్ అంటూ గట్టిగా అరిచేలోగా అందరు వెళ్లిపోయారు.’

బీరప్ప అనందంగా వింటున్నాడు. కానీ ప్రతి మాటతోను అతని రక్తనాళాలు ఉడికిపోతున్నవి.

“అందరూ వెళ్లిపోయాక డాక్టరుగారు ఒక పది రూపాయల నోటు నాచేతిలో పెట్టి ‘ఈ విషయం ఎవ్వరికీ చెప్పబోకు. నిద్రలో ఎన్నో రకాలున్నాయి. నిద్ర, మగతనిద్ర, కోడినిద్ర, గాఢనిద్ర, దీర్ఘనిద్ర - ఇట్లా బోలెడున్నాయి. నీకు తెలియదుగానీ నువ్వు నిజంగానే చనిపోయావు. ఆ మాత్రలు ముందుగా ఇవ్వడం మూలాన అవి గుండెల్లోకి వెళ్లి ప్రాణాలు వెళ్లే గొట్టానికి అడ్డంగా పడి ఉండిపోయాయి. అంచేతనే నువ్వు బ్రతికావు. అదంతా సైన్సు. నీకు తెలియదు చెబితే’ అంటూ ఆప్యాయంగా నన్ను సాగనంపాడు. ఇంతకు జరిగిందేమంటే కడుపునొప్పితో బాధపడుతుంటే మూడు రోజులపాటు నాకు మందివ్వలేదు. మూడు రాత్రులు నిద్రసరిగా లేదు. అనాడు రాత్రి మూడు మాత్రలు మింగేశానా? అవి నిద్రకిచ్చే మాత్రలని మా అమ్మాయి ఇంటికివచ్చాక చెప్పింది. ఆ దెబ్బతో నిద్రపోయాను. బాగా గాఢంగా నిద్రపోయాను. చచ్చాడనుకొని ఈడ్చిపారేశారు!” అన్నాడు శివయ్య నవ్వుతూ.

“పోనీ ఆ కోడెల కథ చెప్పు” అన్నాడు బీరప్ప హుందాగా.

“వాటి నిచ్చేట్లుగా ఉంటే ఈపాటికే అమ్మేసేవాణ్ణి. బండికీ లేదు. కపిలకూ లేదు. కావాలంటే పోతులోళ్ల కండిగెలో అయ్యావు దగ్గర మంచి కోడెలున్నాయి. వెళ్లి కనుక్కోండి” అన్నాడు శివయ్య.

“పోతులోళ్లకండిగె ఎంత దూరం ఉంటుంది?” ప్రశ్నించాడు బీరప్ప.

“ఆ... ఒకటిన్నర రాయి ఉంటుంది. ముష్టి మాకులకుంట కాపక్కే” అన్నాడు.

బీరప్ప అక్కడి నుండి రోడ్డువైపు దారి తీశాడు ఎన్నో ఆలోచనలతో. ఇవన్నీ గొడవలే. రోగులకు మందులివ్వకుంటే మానెగానీ సరాసరి శవాల గదిలోకి పంపడం ఎంత ఘోరం!

ఈ సత్యాన్ని చెబితే నమ్మేవారెవరు? సాక్షులు కావాలి. ఋజువు చెయ్యాలి. పోనీ విన్నదీ కన్నదీ వ్రాస్తే ఏమవుతుంది?

ఏమైతేనేం? వ్రాయడం తన ధర్మం. ఫలితాల మాట దేవుడెరుగు.

బీరప్ప చాలా శ్రమతో బుంగలగుంట చేరుకున్నాడు. ఇంటికివెళ్లి నడుం పూసలికి నూనె రాయించుకొన్నాడు. ఈతకులకోసం దారిలో ప్రయాణమంటే సామాన్య విషయం కాదుగదా!

ఆ ఉదయం టాంటాం పత్రిక ముందుంచుకొని ఒక పెద్ద రిపోర్టు తయారుచేసి పైకి పంపించాడు. అది ఎంత పైకి వెళ్లిందో తెలియదుగానీ ఆ మరుసటి వారంలో బీరప్పకొక శ్రీముఖం వచ్చింది. దాని సారాంశం ఇలా ఉంది.

“చచ్చినవాడు శివయ్యకాదు, బసవయ్య. ఎవరో అల్లరిమూక ఆడ నర్సులను బెదిరించడానికి దయ్యం దయ్యం అని కేకవేశారు. పెరటిదారిలో వెళ్లిన పెట్టె మందుల పెట్టెకాదు. అసలా కాంపౌండుకి ఒక్కటే దారి. నువ్వు చూచింది డాక్టర్నుకాదు రోగిని. అతడు తాగింది మద్యం కాదు, మందు. ఇట్లా అజాగ్రత్తగా రిపోర్టులు పంపుతున్నందుకు నీకు వార్నింగ్ ఇస్తూ నిన్ను ముష్టి కంపల పేటకు ట్రాన్స్ఫరు చేయడమైనది.”

బీరప్ప రవ్యంతైనా చింతించలేదు. సత్యానికి కాలం లేదనుకొన్నాడు.

“అవునవును” అంటూ బల్లి పలికింది.

‘ఈ బల్లుల కెలా తెలుసు? మనసులో ఆలోచన మొదలు పెట్టగానే అలారం గడియారం వలె అందుకొంటాయి’ అని అనుకొంటూ వీధి ముంగిట్లో నిలబడ్డాడు.

కుర్రాడు టాంటాం పత్రికల్ని తీసుకు వెడుతుంటే ‘ఇదే ఈ ఊళ్లో చివరివారం’ అనుకొని ఒకటి తీసుకొన్నాడు. మొదటి పేజీలోనే పతాక శీర్షిక....

“బుంగలగుంట ఆస్పత్రిలో రెండు శవాలు పోట్లాడుకొన్నాయి.”

బుంగలగుంట, జూలై 20 : గతరాత్రి నాలుగవ రూమున సరిగ్గా నాలుగు గంటలకు స్థానిక వైద్యాలయంలోని శవాల గదిలో రెండు శవాలు అతి దారుణంగా పోట్లాడుకొన్నవి. ఈ పోట్లాటను నివారించడానికి వైద్యాలయం సిబ్బంది మొత్తం విశ్వ ప్రయత్నం చేయవలసి వచ్చింది. ఆ సమయానికి సరిగ్గా తలుపు తాళం చెవి దొరక్కపోవడం వల్ల లోపల ప్రాణం వచ్చిన శవాలు దిశదిశలూ దద్దరిల్లేటట్లు కేకలు పెడుతూ భూనభౌంతరాళాలు బద్దలయ్యేటట్లు ఆర్భాటాలతో రెండు కిటికీలను బ్రద్దలు కొట్టినవి. చివరికి తాళం పగలగొట్టి తలుపుతీసి దృఢకాయులైన ఆరుగురు మనుష్యుల సాయంతో రెండు శవాలను అదుపులో పెట్టవలసి వచ్చినది.

అందులో ఒక శవం పేరు పిడకల గౌరయ్య. రెండవ శవం పేరు వడియాల చౌడయ్య.

మొదటి వ్యక్తి రాత్రి 9 గంటలకు చనిపోయాడు.

రెండవ వ్యక్తి రాత్రి 9-30 కు చనిపోయాడు.

ఇట్లా చనిపోయిన మనుష్యులను బ్రతికించడమే గాక వారికా క్షణంలోనే బ్రహ్మాండమైన బలపరాక్రమాలను ప్రసాదిస్తున్న బుంగలగుంట వైద్యాలయ సిబ్బందికి మా నమశ్శుతాలు!”

దీన్ని చదవగానే బీరప్ప తల తిరిగిపోయింది. ఈ ఉదంతాన్ని పరిశోధించమని తాళీదు రాకముందే ముష్టి కంపల పేటకు మూటా ముల్లె సర్దుకోవడం మంచిదని గబగబా ఇంట్లోకి పరుగుదీశాడు!



ఆంధ్రప్రభ సచిత్ర వారపత్రిక, 2-8-1967.